

57. Il-Bojja

Gholi mill-art il-palk, u titla' fuqu
minn disgħa u għoxrin targa,
qtajjiet ta' nies madwaru qed tistenna
tal-Prinċipessa l-ħarġa

U f'nofs il-palk hemm zokk, u hdejh bil-wieqfa
il-bojja bil-mannara,
b'dak wiċċu mqit u qastni qed jistenna
mingħajr tqanqil jew ħrara.

Ħarġet il-Prinċipessa u telgħet siekta
targiet disgħa u għoxrin,
xagħarha nokkli tad-deheb, kemm kemm qasira,
laħamha aħmar u fin.

U qiegħdet rasha fuq iz-zokk, u l-bojja
għolla l-mannara 'l fuq,
u qata' ras il-Prinċipessa sbejha
ta' għonqha mill-għeruw.

U l-folla stagħġbet bil-kefrija ħarxa
tal-bojja kollu ħiemed
li qatel prinċipessa fi xbubitha
hekk hekk kiesaħ u biered!

Ħallu t-tixbiħ fil-ġenb! Il-Prinċipessa
marti b'laħamha fin,
xagħarha nokkli tad-deheb, kemm kemm qasira
b'għajnejha sewdenin,

U l-bojja l-Mewt li kellha l-qalb taħsadha
ta' disgħa u għoxrin sena,
U l-folla jien madwar is-sodda; mghaġġba
qalbi bl-uġiegh tinfena!